

Ушанавалі лепшых старастаў і старшынь дамавых камітэтаў

У Брэсце прайшоў семінар-вучоба для старшынь сельскіх і раённых Саветаў. Мерапрыемства праводзілася ў рэжыме відэаканферэнцыі. Але да яго прымеркавалі падвядзенне вынікаў абласнога спаборніцтва за мінулы год і пераможцаў запрасілі на семінар, каб адзначыць іх заслужанымі ўзнагародамі ва ўрачыстай абстаноўцы.

Граматы і грашовыя прэміі старшыня абласнога Савета Сяргей АШМЯНЦАЎ уручыў старастам: Таісе Чапайла з вёскі Падкраічы Бярозаўскага раёна — за першае месца (пра работу Таісы Васілеўны расказвалася ў нумары «МС» за 24 мая гэтага года), Аляксандру Журбілу з Пінкавічаў Пінскага раёна і Мікалаю Акаронку з Хомска Драгічынскага раёна, якія раздзялілі другое месца, а таксама Васілю Масляку з вёскі Махро Іванаўскага раёна і Надзеі Чарнак з Альхоўкі Кобрынскага раёна — за трэцяе.

Самымі ініцыятыўнымі старшынямі дамавых камітэтаў па выніках мінулага года прызнаныя: пінчанка Наталля Качаноўская, Сяргей Барушка з Кобрына і Валянціна Серада з аграгарадка Белаўскага Камянецкага раёна.

Падвядзены вынікі спаборніцтва сельскіх Саветаў у справе вырашэння пытанняў жыццезабеспячэння насельніцтва. Першае месца прысуджана Целяханскаму Савету Івацэвіцкага раёна, другое раздзялілі Белаўскае і Столінскае і Пескаўскі Бярозаўскага раёнаў, трэцімі сталі Дварэцкі на Лунінецчыне і Раснянскі Камянецкага раёна.

Святлана ЯСКЕВІЧ.  
yackevich@zviazda.by

ТЭМА ТЫДНЯ

## КАБ ЖЫЦЦЁ НЕ СТАЛА ПАЛАСОЙ ПЕРАШКОД...

Нам трэба не змагацца з бар'ерамі, а пашыраць даступнасць



Фота БЕЛТА.

**А**СЯРОДДЗЕ, даступнае для людзей з абмежаваннямі, — патрабаванне, з якім сёння сутыкаецца кожны сучасны населены пункт. У наш час яно становіцца амаль такім жа абавязковым, як вада, каналізацыя і электрычнасць. І, дарэчы, датычыцца яно не толькі людзей з інваліднасцю. Ніхто не застрахаваны ад таго, што ў нейкі перыяд жыцця можа страціць

мабільнасць і здольнасць самастойна перасоўвацца. Прыступкі ў доме без ліфта могуць стаць непераадавольнай перашкодай і для пажылога чалавека, і для маладой мамы з каляскай, і для таго, хто атрымаў траўму. Так што мерапрыемствы па стварэнні даступнага асяроддзя могуць аказацца патрэбнымі ўсім.

стар. **4-5**

ПРАБЛЕМА І РАШЭННЕ


## Работа знаходзіць таго, хто яе шукае

Раённыя цэнтры занятасці навучаюць спецыяльнасцям швачак, качагараў, рабочых па доглядзе будынкаў

Працаўладкаванне па-ранейшаму застаецца адной з самых актуальных праблем сённяшняга дня. Для большасці з нас работа з'яўляецца асноўнай крыніцай сродкаў існавання. Таму страта рабочага месца нярэдка становіцца не проста пытаннем на парадку дня, але і сапраўднай сямейнай драмай. Пра гэта гаварыў з журналістамі памочнік Прэзідэнта — інспектар па Брэсцкай вобласці Васіль Герасімаў перад прыёмам грамадзян у Бярозаўскім раёне. Тады ж у ліку раёнаў з напружанай сітуацыяй па беспрацоўі называўся і Кобрынскі.

### Колькасць вакансій расце

Ды і ў іншых раёнах праблема прысутнічае. Крыху ад-розніваюцца лічбы, астатнія аспекты падобныя. Варта сказаць, што і Дэкрэт №3 падштурхнуў актыўнасць гра-



мадзян, якія не надта спышаліся шукаць работу, а цяпер пайшлі ў службу занятасці.

Намеснік начальніка ўпраўлення па працы, занятасці і сацыяльнай абароне Кобрынскага райвыканкама Ірына КУЗІЧ гаворыць, што з пачатку года ў аддзел занятасці звярнулася 1740 чалавек, 1089 з іх былі зарэгістраваны ў якасці беспрацоўных. Пачынаючы з 1 студзеня 1064 грамадзянам было аказана садзейнічанне ў працаўладкаванні. Зараз на ўліку значацца 434 беспрацоўныя, а ў банку вакансій — 329 прапаноў.

Ірына Вячаславаўна адзначыла станоўчую тэндэнцыю: колькасць вакансій расце. Так, за дзве дэкады чэрвеня іх дадалося паўсотні. Летні сезон, як правіла, характарызуецца ажыўленнем на рынку працы, з'яўляюцца прапановы сезонных работ. Рабочыя рукі патрэбныя. І той, хто хоча знайсці магчымасць зарабіць, можа гэта зрабіць — упэўненая намеснік начальніка ўпраўлення.

стар. **3**